

హరిహరస్తోత్రం



సర్వం శ్రీసాయి సేవా ట్రస్ట్

Regd. 192/2019



హరిహరస్తోత్రం

శ్రీగణేశాయ నమః ..

ధర్మార్థకామమోక్షాఖ్యచతుర్వర్గప్రదాయినో .

వందే హరిహరో దేవో త్రైలోక్యపరిపాయినో .. 1..

ఏకమూర్తీ ద్విధా భిన్నా సంసారార్ణవతారకౌ .

వందేఽహం కామదౌ దేవౌ సతతం శివకేశవౌ .. 2..

దయామయౌ దీనదరిద్రతాపహౌ మహాజసౌ మాన్యతమౌ సదా సమౌ .

ఉదారలీలాలలితౌ సితాసితౌ నమామి నిత్యం శివకేశవావహం .. 3..

అనంతమాహాత్మ్యనిధీ విధిస్తుతౌ శ్రీయా యుతౌ లోకవిధానకారిణౌ .

సురాసురాధీశనుతౌ నుతౌ జగత్పతీ సదా విధత్తాం శివకేశవౌ శివం .. 4..

జగత్ప్రయాపాలననాశకారకౌ ప్రసన్నహాసౌ విలసత్పదాననౌ .

మహాబలౌ మంజులమూర్తిధారిణౌ శివం విధత్తాం శివకేశవౌ సదా .. 5..

మహస్వీనౌ మోదకరో పరో వరో మునీశ్వరైః సేవితపాదపంకజౌ .

అజౌ సుజాతౌ జగదీశ్వరో సదా శివం విధత్తాం శివకేశవౌ మమ .. 6..

నమోఽస్తు నిత్యం శివకేశవాభ్యాం స్వభక్తసంరక్షణతత్పరాభ్యాం .

దేవేశ్వరాభ్యాం కరుణాకరాభ్యాం లోకత్రయీనిర్మితికారణాభ్యాం .. 7..

సలీలశీలౌ మహనీయమూర్తీ దయాకరౌ మంజులసచ్ఛరితౌ .

మహోదయా విశ్వవినోదహేతూ నమామి దేవౌ శివకేశవౌ తౌ .. 8..

త్రికూలపాణిం వరచక్రపాణిం పీతాంబరం స్పష్టదిగంబరం చ .

చతుర్భుజం వా దశబాహుయుక్తం హరిం హరం వా ప్రణమామి నిత్యం .. 9..

కపాలమాలాలలితం శివం చ సద్వైజయంతీస్రగుదారశోభం .

విష్ణుం చ నిత్యం ప్రణిపత్య యాచే భవత్పదాంభోరుహయోః స్మృతిః స్థాత్ .. 10..

శివ త్వమేవాఽసి హరిస్వరూపో హరే త్వమేవాఽసి శివస్వరూపః .

భ్రాంత్యా జనాస్త్యాం ద్వివిధస్వరూపం పశ్యంతి మూఢా నను నాశహేతోః .. 11..

హరే జనా యే శివరూపిణం త్వాం త్వద్రూపమీశం కలయంతి నిత్యం .

తే భాగ్యవంతః పురుషాః కదాఽపి న యాంతి భాస్వత్తనయస్య గేహం .. 12..

శంభో జనా యే హరిరూపిణం త్వాం భవత్స్వరూపం కమలాలయేశం .

పశ్యంతి భక్త్యా ఖలు తే మహాంతౌ యమస్య నో యాంతి పురం కదాచిత్ .. 13..

శివే హరౌ భేదధియాఽఽధియుక్తా ముక్తిం లభంతే న జనా దురాపాం .

భుక్తిం చ నైవేహ పరంతు దుఃఖం సంసారకూపే పతితాః ప్రయాంతి .. 14..

హరే హరౌ భేదద్యుతో భృశం వై సంసారసింధౌ పతితాః సతాపాః .

పాపాశయా మోహమయాంధకారే భ్రాంతా మహాదుఃఖభరం లభంతే .. 15..

సంతో లసంతః సుతరాం హరౌ చ హరే చ నిత్యం వహుభక్తిమంతః .

అంతర్మహంతౌ శివకేశవౌ తౌ ధ్యాయంత ఉచ్చైర్ముదమాప్పువంతి .. 16..

హరౌ హరే చైక్యముదారశీలాః పశ్యంతి శశ్యత్సుఖదాయలీలాః .

తే భుక్తిముక్తీ సమవాప్య నూనం సుఖం దురాపం సుతరాం లభంతే .. 17..

శివే శివేశౌపి చ కేశవే చ పద్మాపతౌ దేవవరే మహంతః .

భేదం న పశ్యంతి పరంతు సంతస్తయోరభేదం కలయంతి సత్యం .. 18..

రమాపతిం వా గిరిజాపతిం వా విశ్వేశ్వరం వా జగదీశ్వరం వా .

పినాకపాణిం ఖలు శార్ఙ్గపాణిం హరి హరం వా ప్రణమామి నిత్యం .. 19..

సురేశ్వరం వా పరమేశ్వరం వా వైకుంఠలోకస్థితమచ్యుతం వా .

కైలాసశైలస్థితమీశ్వరం వా విష్ణుం చ శంభుం చ నమామి నిత్యం .. 20..

హరిర్దయార్ద్రాశయాతాం ప్రయాతో హరో దయాలూతమభావమాప్తః .

అనేకదివ్యాస్త్రధరః పరేశః పాయాదజస్రం కృపయా నతం మాం .. 21..

శేషోఽస్తి యస్యాభరణత్వమాప్తో యద్వా సుశయ్యాత్వమితః సదైవ .

దేవః స కోఽపీహ హరిర్ధరో వా కరోతు మే మంజులమంగలం ధ్రాక్ .. 22..

హరిం హరం చాపి భజంతి భక్త్యా విభేదబుద్ధిం ప్రవిహాయ నూనం .

సిద్ధా మహాంతో మునయో మహీచ్ఛాః స్వచ్ఛాశయా నారదపర్వతాద్యాః .. 23..

సనత్కుమారాదయ ఉన్నతేచ్ఛా మోహేన హీనా మునయో మహాంతః .

స్వాంతఃస్థితం శంకరమచ్యుతం చ భేదం పరిత్యజ్య సదా భజంతే .. 24..

శిష్టా వసిష్టాదయ ఆత్మనిష్ఠాః శ్రేష్ఠాః స్వధర్మావనకర్మచిత్తాః .

హృత్తాపహారం మలహీనచిత్తా హరిం హరం చైకతయా భజంతే .. 25..

అన్యే మహాత్మాన ఉదారశీలా భృగ్వాదయో యే పరమర్షయస్తే .

పశ్యంతి చైక్యం హరిశర్వయోః శ్రీసంయుక్తయోరత్ర న సంశయోఽస్తి .. 26..

ఇంద్రాదయో దేవవరా ఉదారా త్రైలోక్యసంరక్షణదత్తచిత్తాః .

హరిం హరం చైకస్వరూపమేవ పశ్యంతి భక్త్యా చ భజంతి నూనం .. 27..

సర్వేషు వేదేషు ఖలు ప్రసిద్ధవైకుంఠకైలాసగయోః సుధామ్నోః .

ముకుందబాలేందువతంసయోః సచ్ఛరిత్రయోరీశ్వరయోరభేదః .. 28..

సర్వాణి శాస్త్రాణి వదంతి నూనం హరేర్ధరస్వైక్యముదారమూర్తేః .

నాస్త్యత్ర సందేహలవోఽపి సత్యం నిత్యం జనా ధర్మధనా గదంతి .. 29..

సర్వైః పురాణైరిదమేవ సూక్తం యద్విష్ణుశంభోర్మహనీయమూర్త్యోః .

ఐక్యం సదైవాఽస్తి న భేదలేశోఽప్యస్తీహ చింత్యం సుజనైస్తదేవం .. 30..

భేదం ప్రపశ్యంతి నరాధమా యే విష్ణౌ చ శంభౌ చ దయానిధానే .

తే యాంతి పాపాః పరితాపయుక్తా ఘోరం విశాలం నిరయస్య వాసం .. 31..

భూతాధిపం వా విబుధాధిపం వా రమేశ్వరం వా పరమేశ్వరం వా .

పీతాంబరం వా హరిదంబరం వా హరిం హరం వా పురుషా భజధ్వం .. 32..

మహస్వీవర్యం కమనీయదేహముదారసారం సుఖదాయితేష్టం .

సర్వేష్టదేవం దురితాపహరం విష్ణుం శివం వా సతతం భజధ్వం .. 33..

శివస్య విష్ణోశ్చ విభాత్యభేదో వ్యాసాదయోఽపీహ మహర్షయస్తే .

సర్వజ్ఞభావం దధతో నితాంతం వదంతి చైవం కలయంతి సంతః .. 34..

మహాశయా ధర్మవిధానదక్షా రక్షాపరా నిర్జితమానసా యే .

తేఽపీహ విజ్ఞాః సమదర్శినో వై శివస్య విష్ణోః కలయంత్యభేదం .. 35..

హరిరేవ హరో హర ఏవ హరిర్న హి భేదలవోఽపి తయోః ప్రథితః .

ఇతి సిద్ధమునీశయతీశవరా నిగదంతి సదా విమదాః సుజనాః .. 36..

హర ఏవ హరిర్హరిరేవ హరో హరిణా చ హరేణ చ విశ్వమిదం .

ప్రవినిర్మితమేతదవేహి సదా విమదో భవ తౌ భజ భావయుతః .. 37..

హరిరేవ బభూవ హరః పరమో హర ఏవ బభూవ హరిః పరమః .

హరితా హరతా చ తథా మిలితా రచయత్యఖిలం ఖలు విశ్వమిదం .. 38..

వృషధ్వజం వా గరుడధ్వజం వా గిరీశ్వరం వా భువనేశ్వరం వా .

పతిం పశూనామథవా యదూనాం కృష్ణం శివం వా విబుధా భజంతే .. 39..

భీమాకృతిం వా రుచిరాకృతిం వా త్రిలోచనం వా సమలోచనం వా .

ఉమాపతిం వాఽథ రమాపతిం వా హరిం హరం వా మునయో భజంతే .. 40..

హరిః స్వయం వై హరతాం ప్రయాతో హరస్తు సాక్షాద్ధరిభావమాప్తః .

హరిర్హరశ్చాపి జగజ్జనానాముపాస్యదేవౌ స్త ఇతి ప్రసిద్ధిః .. 41..

హర్షి సాక్షత్ హర ఏవ సిద్ధో హరో హి సాక్షాద్ధదిరేవ చాస్తే .

హీరర్హరశ్చ స్వయమేవ చైకో ద్వీరూపతాం కార్యవశాత్ ప్రయాతః .. 42..

హరిర్జగత్పాలనకృత్ప్రసిద్ధో హరో జగన్నాశకరః పరాత్మా .

స్వరూపమాత్రేణ భిదామవాప్తౌ ద్వావేకరూపౌ స్త ఇమౌ సురేశౌ .. 43..

దయనిధానం విలసద్విధానం దేవప్రధానం నను సావధానం .

సానందసన్మానసభాసమానం దేవం శివం వా భజ కేశవం వా .. 44..

శ్రీకౌస్తుభాభరణమిందుకలావతంసం

కాలీవిలాసినమథో కమలావిలాసం .

దేవం మురారిమథ వా త్రిపురారిమీశం

భేదం విహాయ భజ భో భజ భూరి భక్త్యా .. 45..

విష్ణుః సాక్షాచ్ఛంభురేవ ప్రసిద్ధః శంభుః సాక్షాద్విష్ణురేవాస్తి నూనం .

నాస్తి స్వల్పోఽపీహ భేదావకాశః సిద్ధాంతోఽయం సజ్జనానాం సముక్తః .. 46..

శంభుర్విష్ణుశ్చైకరూపో ద్విమూర్తిః సత్యం సత్యం గద్యతే నిశ్చితం సత్ .

అస్మిన్మిథ్యా సంశయం కుర్వతే యే పాపాచారాస్తే నరా రాక్షసాఖ్యాః .. 47..

విష్ణో శంభౌ నాస్తి భేదావభాసః సంఖ్యావంతః సంత ఏవం వదంతి .

అంతః కించిత్సంవిచింత్య స్వయం ద్రాక్ భేదం త్యక్త్వా తౌ భజస్వ ప్రకామం .. 48..

విష్ణోర్భక్తాః శంభువిద్వేషసక్తాః శంభోర్భక్తా విష్ణువిద్వేషిణో యే .

కామక్రోధాంధాః సుమందాః సనిందా విందంతి ద్రాక్ తే నరా దుఃఖజాలం .. 49..

విష్ణో శంభౌ భేదబుద్ధిం విహాయ భక్త్యా యుక్తాః సజ్జనా యే భజంతే .

తేషాం భాగ్యం వస్తుమీశో గురుర్నో సత్యం సత్యం వచ్చ్యంహ విద్ధి తత్త్వం .. 50..

హార్యోధీ చ హరస్య భక్తో హరస్య వైరీ చ హరేశ్చ భక్తః .

సాక్షాదసౌ రాక్షస ఏవ నూనం నాస్త్వత్ర సందేహాలవోఽపి సత్యం .. 51..

శివం చ విష్ణుం చ విభిన్నదేహం పశ్యంతి యే మూఢధియోఽతినీచాః .

తే కిం సుసద్భిః సుతరాం మహద్భిః సంభాషణీయాః పురుషా భవంతి .. 52..

అనేకరూపం విదితైకరూపం మహాంతముచ్చైరతిశాంతచిత్తం .

దాంతం నితాంతం శుభదం సుకాంతం విష్ణుం శివం వా భజ భూరిభక్త్యా .. 53..

హరే మురారే హర హే పురారే విష్ణో దయాలో శివ హే కృపాలో .

దీనం జనం సర్వగుణైర్విహీనం మాం భక్తమార్తం పరిపాహి నిత్యం .. 54..

హే హే విష్ణో శంభురూపస్త్వమేవ హే హే శంభో విష్ణురూపస్త్వమేవ .

సత్యం సర్వే సంత ఏవం వదంతః సంసారాబ్ధిం హ్యంజసా సంతరంతి .. 55..

విష్ణుః శంభుః శంభురేవాస్తి విష్ణుః శంభుర్విష్ణుర్విష్ణురేవాస్తి శంభుః .

శంభౌ విష్ణౌ చైకరూపత్వమిష్టం శిష్టౌ ఏవం సర్వదా సంజపంతి .. 56..

దైవీ సంపద్విద్యతే యస్య పుంసః శ్రీమాన్ సోఽయం సర్వదా భక్తియుక్తః .

శంభుం విష్ణుం చైకరూపం ద్విదేహం భేదం త్యక్త్యా సంభజన్మోక్షమేతి .. 57..

యేషాం పుంసామాసురీ సంపదాస్తే మృత్యోర్గాసాః కామలోభాభిభూతాః .

క్రోధేనాంధా బంధయుక్తా జనాస్తే శంభుం విష్ణుం భేదబుద్ధ్యా భజంతే .. 58..

కల్యాణకారం సుఖదప్రకారం వినిర్వికారం విహితోపకారం .

స్వాకారమీశం న కృతాపకారం శివం భజద్వం కిల కేశవం చ .. 59..

సచ్చిత్స్వరూపం కరుణాసుకూపం గీర్వాణభూపం వరధర్మయూపం .

సంసారసారం సురుచిప్రసారం దేవం హరిం వా భజ భో హరం వా .. 60..

ఆనందసింధుం పరదీనబంధుం మోహంధకారస్య నికారహేతుం .

సద్ధర్మసేతుం రిపుధూమకేతుం భజస్య విష్ణుం శివమేకబుద్ధ్యా .. 61..

వేదాంతసిద్ధాంతమయం దయాలుం సత్సాంఖ్యశాస్త్రప్రతిపాద్యమానం .

న్యాయప్రసిద్ధం సుతరాం సమిద్ధం భజస్య విష్ణుం శివమేకబుద్ధ్యా .. 62..

పాపాపహరం రుచిరప్రచారం కృతోపకారం విలసద్విహారం .

సద్ధర్మధారం కమనీయదారం సారం హరిం వా భజ భో హరం వా .. 63..

విష్ణౌ హరౌ భేదమవేక్షమాణః ప్రాణీ నితాంతం ఖలు తాంతచేతాః . - ఆద్దేద్.

ప్రేతాధిపస్వేతి పురం దురంతం దుఃఖం చ తత్ర ప్రథితం ప్రయాతి .. 64..

భో భో జనా జ్ఞానధనా మనాగప్యర్చ్య హరౌ చాపి హరే చ నూనం .

భేదం పరిత్యజ్య మనో నిరుధ్య సుఖం భవంతః ఖలు తౌ భజంతు .. 65..

ఆనందసన్మందిరమిందుకాంతం శాంతం నితాంతం భువనాని పాంతం .

భాంతం సుదాంతం విహితాసురాంతం దేవం శివం వా భజ కేశవం వా .. 66..

హే హే హరే కృష్ణ జనార్దనేశ శంభో శశాంకాభరణాధిదేవ .

నారాయణ శ్రీశ జగత్స్వరూప మాం పాహి నిత్యం శరణం ప్రపన్నం .. 67..

విష్ణో దయాలోఽచ్యుత శార్ఙ్గాణే భూతేశ శంభో శివ శర్వ నాథ .

ముకుంద గోవింద రమాధిపేశ మాం పాహి నిత్యం శరణం ప్రపన్నం .. 68..

కల్యాణకారిన్ కమలాపతే హే గైరీపతే భీమ భవేశ శర్వ .

గిరీశ గౌరీప్రియ శూలపాణే మాం పాహి నిత్యం శరణం ప్రపత్తం .. 69..

హే శర్వ హే శంకర హే పురారే హే కేశవ హే కృష్ణ హరే మురారే .

హే దీనబంధో కరుణైకసింధో మాం పాహి నిత్యం శరణం ప్రపన్నం .. 70..

హే చంద్రమౌలే హరిరూప శంభో హే చక్రపాణే శివరూప విష్ణో .

హీ కామశక్త్రో ఖలు కామతాత మాం సాహి నిత్యం భగవన్నమస్తే .. 71..

సకలలోకపశోకవినాశినౌ పరమరమ్యతయా ప్రవికాశినౌ .

అఘసమూహవిదారణకారిణౌ హరిహరౌ భజ మూఢ భిదాం త్యజ .. 72..

హరిః సాక్షాద్ధరః ప్రోక్తో హరః సాక్షాద్ధరిః స్మృతః .

ఉభయోరంతరం నాస్తి సత్యం సత్యం నం సంశయః .. 73..

యో హరౌ చ హరే సాక్షాదేకమూర్తౌ ద్విధా స్థితే .

భేదం కరోతి మూఢాత్మా స యాతి నరకం ద్రువం .. 74..

యస్య బుద్ధిర్హరౌ చాపి హరే భేదం చ పశ్యతి .

స నరాధమతాం యాతో రోగీ భవతి మానవః .. 75..

యో హరౌ చ హరే చాపి భేదబుద్ధిం కరోత్యహో .

తస్మాన్మాఢతమో లోకే నాన్యః కశ్చన విద్యతే .. 76..

ముక్తిమిచ్చసి చేత్తర్థి భేదం త్యజ హరౌ హరే .

అన్యథా జన్మలక్షేషు ముక్తిః ఖలు సుదుర్లభా .. 77..

విష్ణోః శివస్య చాభేదజ్ఞానాన్ముక్తిః ప్రజాయతే .

ఇతి సద్వేదవాక్యానాం సిద్ధాంతః ప్రతిపాదితః .. 78..

విష్ణుః శివః శివో విష్ణురితి జ్ఞానం ప్రశిష్యతే .

ఏతజ్ఞానయతో జ్ఞాని నాన్యథా జ్ఞానమిష్యతే .. 79..

హరిర్హరో హరశ్చాపి హరిరస్తీతి భావయన్ .

ధర్మార్థకామమోక్షాణామధికారీ భవేన్నరః .. 80..

హరిం హరం భిన్నరూపం భావయత్యధమో నరః .

స వర్ణసంకరో నూనం విజ్ఞేయో భావితాత్మభిః .. 81..

హర శంభో హరే విష్ణో శంభో హర హరే హర .

ఇతి నిత్యం జపన్ జంతుర్జీవన్ముక్తో హి జాయతే .. 82..

న హరిం చ హరం చాపి భేదబుద్ధ్యా విలోకయేత్ .

యదీచ్ఛేదాత్మనః క్షేమం బుద్ధిమాన్ కుశలో నరః .. 83..

హరే హర దయాలో మాం సాహి సాహి కృపాం కురు .

ఇతి సంజపనాదేవ ముక్తిః ప్రాణా ప్రతిష్ఠితా .. 84..

హరిం హరం ద్విధా భిన్నం వస్తుతస్త్వికరూపకం .

ప్రణమామి సదా భక్త్యా రక్షతాం తౌ మహేశ్వరౌ .. 85..

ఇదం హరిహరస్తోత్రం సూక్తం పరమదుర్లభం .

ధర్మార్థకామమోక్షాణాం దాయకం దివ్యముత్తమం .. 86..

శివకేశవయోరైక్యప్రతిపాదకమీడితం .

పఠేయుః కృతినః శాంతా దాంతా మోక్షాభిలాషిణః .. 87..

ఏతస్య పఠనాత్పర్యాః సిద్ధయో వశగాస్తథా .

దేవయోర్విష్ణుశివయోర్భక్తిర్భవతి భూతిదా .. 88..

ధర్మార్థే లభతే ధర్మమర్థార్థే చార్థమక్నుతే .


కామార్థే లభతే కామం మోక్షార్థే మోక్షమక్నుతే .. 89..

దుర్గమే ఘోరసంగ్రామే కాననే వధబంధనే .

కారాగారేఽస్య పఠనాజ్ఞాయతే తత్క్షణం సుఖీ .. 90..

వేదే యథా సామవేదో వేదాంతో దర్శనే యథా .

స్మృతౌ మనుస్మృతిర్యద్వత్ వర్ణేషు బ్రాహ్మణో యథా .. 91..



యథాఽఽశ్రమేషు సన్న్యాసో యథా దేవేషు వాసవః .

యథాఽశ్వత్థః పాదపేషు యథా గంగా నదీషు చ .. 92..

పురాణేషు యథా శ్రేష్ఠం మహాభారతముచ్యతే .

యథా సర్వేషు లోకేషు వైకుంఠః పరమోత్తమః .. 93..

యథా తీర్థేషు సర్వేషు ప్రయాగః శ్రేష్ఠ ఈరితః .


యథా పురీషు సర్వాసు వరా వారాణసీ మతా .. 94..

యథా దానేషు సర్వేషు చాన్నదానం మహత్తమం .

యథా సర్వేషు ధర్మేషు చాహింసా పరమా స్మృతా .. 95..

యథా సర్వేషు సౌఖ్యేషు భోజనం ప్రాహురుత్తమం .

తథా స్తోత్రేషు సర్వేషు స్తోత్రమేతత్పరాత్పరం .. 96..



అన్యని యాని స్తోత్రాణి తాని సర్వాణి నిశ్చితం .

అస్య స్తోత్రస్య నో యాంతి షోడశీమపి సత్యలాం .. 97..

భూతప్రేతపిశాచాద్యా బాలవృద్ధరహాశ్చ యే .

తే సర్వే నాశమాయాంతి స్తోత్రస్యాస్య ప్రభావతః .. 98..

యత్రాస్య పాఠో భవతి స్తోత్రస్య మహతో ధువం .


తత్ర సాక్షాత్పదా లక్ష్మీర్వసత్యేవ న సంశయః .. 99..

అస్య స్తోత్రస్య పాఠేన విశ్వేశా శివకేశవా .

సర్వాన్మనోరథాన్పుంసాం పూరయేతాం న సంశయః .. 100..

పుణ్యం పుణ్యం మహాత్పుణ్యం స్తోత్రమేతద్ధి దుర్లభం .

భో భో ముముక్షవః సర్వే యూయం పఠత సర్వదా .. 101..



ఇత్యచ్యుతాశ్రమస్వామివిరచితం శ్రీహరిహరద్వైతస్తోత్రం సంపూర్ణం .

